

نئے سال کی خوشی منانا کیسا؟



دائرۃ الافتاء اہلسنت
Darul Ifta AhleSunnat
(دعوتِ اسلامی)

تاریخ: 17-11-2015

ریفرنس نمبر: Pin 4286

کیا فرماتے ہیں علمائے دین و مفتیان شرع متین اس بارے میں کہ نئے عیسوی سال کی آمد پر خوشی منانا کیسا؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

جواب جاننے سے قبل یہ بات ذہن نشین ہونی چاہیے کہ اسلام میں قمری نظام الاوقات کو خاص اہمیت حاصل ہے، جس کا سال جنوری سے نہیں بلکہ محرم سے شروع ہوتا ہے۔ اللہ عزوجل نے قرآن پاک میں بارہ مہینوں کا تذکرہ فرمایا، ان سے قمری مہینے ہی مراد ہیں اور انہی کو اللہ عزوجل نے لوگوں کے لیے اوقات قرار دیا، شریعت کے کثیر احکام عبادات و معاملات مثلاً روزہ، زکوٰۃ، حج، عورتوں کی عدتیں، رضاعت، بلوغت وغیرہ بھی انہی پر مبنی ہیں۔ نیز قمری سال عرف و استعمال کے اعتبار سے بھی مسلمانوں کی علامت سمجھی جاتی ہے۔ اس لیے بہت عمدہ ہے کہ ہم اپنے نجی، سماجی اور معاشرتی معاملات میں حتی الامکان اس کا اعتبار کریں۔

رہی صورت مسئلہ! تو نئے عیسوی سال کی آمد پر شریعت کے دائرے میں رہ کر خوشی منانا، جائز ہے کہ اللہ عزوجل نے نئے سال کا آغاز دیکھنا نصیب فرمایا، ہر سانس ہر گھڑی اللہ عزوجل کی عطا کردہ نعمت ہے۔

لیکن حدود شرع کو پامال کرتے ہوئے نئے سال کی خوشی منانا جیسا کہ اس موقع پہ معاذ اللہ! شراب نوشی، ناچ گانے کی محافل کا انعقاد، مردوں عورتوں کا اختلاط، بے پردگی و فحاشی، آتش بازی، ہوائی فائرنگ کی جاتی ہے۔ نئے سال کا آغاز ہوتے ہی اُدھم مچا کر، بلند آواز سے ڈیک لگا کر، موٹر سائیکلوں اور گاڑیوں کے سلنسر نکال کر گلیوں سڑکوں پہ گھومنا اور لوگوں کا سکون برباد کرنا، اس کے علاوہ ون ویلنگ کا تماشا کرتے ہوئے اپنی جان کو ہلاکت میں ڈالنا، الغرض طرح طرح کے خلاف شرع امور کا

ارتکاب کر کے خوشی منائی جاتی ہے۔ مزید برآں ان میں کئی امور خلاف شرع ہونے کے ساتھ ساتھ قانونی جرم بھی ہوتے ہیں، جو ان کی حرمت میں اضافہ کر دیتے ہیں۔ اس انداز سے جو بھی خوشی منائی جائے، چاہے وہ نئے سال کی آمد کی ہو، یا کوئی اور، ناجائز و حرام ہے۔

مہینوں کے متعلق اللہ عزوجل نے قرآن پاک میں ارشاد فرمایا: ﴿إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِی كِتَابِ اللَّهِ یَوْمَ خَلَقَ السَّمٰوٰتِ وَالْاَرْضَ مِنْهَا اَرْبَعَةٌ حُرْمٌ﴾ ترجمہ کنز الایمان: ”بیشک مہینوں کی گنتی اللہ کے نزدیک بارہ مہینے ہیں اللہ کی کتاب میں، جب سے اس نے آسمان و زمین بنائے۔ ان میں سے چار حرمت والے ہیں۔“ (پارہ 10، سورۃ التوبہ، آیت 36) اس کے تحت معالم التنزیل میں ہے: ”المراد منه الشهور الهلالیة وهی الشهور التي یعتد بها المسلمون فی صیامهم و حجهم و اعیادهم و سائر امورهم“ ترجمہ: اس سے مراد قمری مہینے ہیں، جن کے ذریعے مسلمان اپنے روزوں، حج، عیدوں اور تمام امور کا حساب لگاتے ہیں۔

(معالم التنزیل ہامش علی تفسیر الخازن، سورۃ التوبہ، تحت آیت 36، جلد 3، صفحہ 89، مطبوعہ مصر) قمری نظام الاوقات کو لوگوں کے لیے وقت قرار دیا، چنانچہ ارشاد باری تعالیٰ ہے: ﴿یَسْئَلُونَكَ عَنِ الْاَهْلِیَّةِ ، قُلْ هِیَ مَوَاقِیْتُ لِلنَّاسِ وَالْحَاجِّ﴾ ترجمہ کنز الایمان: ”تم سے نئے چاند کو پوچھتے ہیں، تم فرمادو: وہ وقت کی علامتیں ہیں لوگوں اور حج کے لیے۔“ (پارہ 2، سورۃ البقرہ، آیت 189)

اس آیت کریمہ کے تحت تفسیر نسفی میں ہے: ”ای معالم یوقت بها الناس مزارعهم و متاجرهم و محال دیونهم و صومهم و فطرهم و عدة نساءهم و ایام حیضهن و مدة حملهن و غیر ذلك“ ترجمہ: یعنی علامات جن سے لوگ اپنی زراعت، اجارہ، قرض اور دیون کی ادائیگی، روزہ، افطار، عورتوں کی عدت، ایام حیض اور حمل کی مدت وغیرہ کا وقت معلوم کرتے ہیں۔ (تفسیر نسفی، سورۃ البقرہ، تحت آیت 189، جلد 1، صفحہ 164، مطبوعہ بیروت)

دین اسلام میں شراب نوشی حرام ہے، چاہے خوشی کا موقع ہو یا کوئی اور، اس کے ترک میں ہی انسان کی عافیت اور فلاح و کامیابی کا سامان ہے۔ چنانچہ شراب کے متعلق قرآن عظیم میں ہے: ﴿یٰۤاَیُّهَا الَّذِیْنَ اٰمَنُوْا اِنَّا الْخَمْرُ وَالْبَیْسُ وَالْاَنْصَابُ وَ الْاَهْلَامُ رِجْسٌ مِّنْ عَمَلِ الشَّیْطٰنِ فَاجْتَنِبُوْهُ لَعَلَّكُمْ تُفْلِحُوْنَ﴾ ترجمہ کنز الایمان: ”اے ایمان والو! شراب اور جو اور بت اور پانسے ناپاک ہی ہیں، شیطان کی کام، تو ان سے بچتے رہنا کہ تم فلاح پاؤ۔“ (پارہ 7، سورۃ المائدہ، آیت 90)

یونہی خوشی کے موقع پر باجے کی آواز کو دنیا و آخرت میں ملعون قرار دیا گیا ہے، چنانچہ مسند بزار میں ہے: ”صوتان ملعونان فی الدنیا والآخرۃ، مزمار عند نعمۃ، ورنۃ عند مصیبة“ ترجمہ: دو آوازیں دنیا و آخرت میں ملعون ہیں: نعمت کے وقت باجے کی آواز اور مصیبت کے وقت رونے کی آواز۔

(مسند بزار، مسند ابی حمزہ انس بن مالک، جلد 14، صفحہ 62، مکتبہ العلوم والحکم، مدینۃ المنورہ)

اور گانوں کے متعلق سنن ابی داؤد و شعب الایمان میں ہے: ”الغناء ینبت النفاق فی القلب، کما ینبت الماء الزرع“ ترجمہ: گانا دل میں اس طرح نفاق پیدا کرتا ہے، جیسے پانی کھیتی کو اگاتا ہے۔

(شعب الایمان، فصل و مما ینبغی للمسلم المرء ان یحفظ اللسان عن الشعر الخ، جلد 7، صفحہ 108، مطبوعہ ریاض)

بہار شریعت میں ہے: ”ناچنا، تالی بجانا، ستار، ایک تارہ، دو تارہ، ہار مو نیم، چنگ، طنبورہ بجانا، اسی طرح دوسرے قسم کے

باجے سب ناجائز ہیں۔“ (بہار شریعت، حصہ 16، صفحہ 511، مکتبہ المدینہ، کراچی)

شریعت نے مرد و عورت دونوں کو پردے کا تاکید حکم دیا، اور بے پردگی سے منع فرمایا، چنانچہ قرآن پاک میں ہے:

﴿قُلْ لِلّٰہِ مَنِّینٌ یَّعْضُوْنَ مِنْ اَبْصَارِہُمْ وَیَحْفَظُوْنَ فُرُوجَہُمْ ذٰلِکَ اَکْزٰی لَہُمْ اِنَّ اللّٰہَ خَبِیْرٌۢ بِمَا یَصْنَعُوْنَ، وَقُلْ لِلّٰہِ مَنِّتٌ یَّعْضُضْنَ مِنْ

اَبْصَارِہُنَّ وَیَحْفَظْنَ فُرُوجَہُنَّ وَلَا یُذِیْنَ زَیْنَتَہُنَّ اِلَّا مَا ظَہَرَ مِنْہَا﴾ ترجمہ کنز الایمان: مسلمان مردوں کو حکم دو اپنی نگاہیں کچھ

نیچی رکھیں اور اپنی شرمگاہوں کی حفاظت کریں یہ ان کے لئے بہت ستر ہے بیشک اللہ کو ان کے کاموں کی خبر ہے، اور مسلمان

عورتوں کو حکم دو کہ اپنی نگاہیں کچھ نیچی رکھیں اور اپنی پارسائی کی حفاظت کریں اور اپنا بناؤ نہ دکھائیں مگر جتنا خود ہی ظاہر ہے۔“

(پارہ 18، سورۃ النور، آیت 30، 31)

فتاویٰ رضویہ میں ہے: ”لڑکیوں کا غیر مردوں کے سامنے خوش الحانی سے نظم پڑھنا حرام ہے اور اجنبی نوجوان لڑکوں

کے سامنے بے پردہ رہنا بھی حرام۔۔۔ اور جو اپنی لڑکیوں کو ایسی جگہ بھیجتے ہیں، بے حیا بے غیرت ہیں، ان پر اطلاق دیوث ہو

سکتا ہے۔“ (فتاویٰ رضویہ، جلد 23، صفحہ 690، رضا فاؤنڈیشن، لاہور)

مروجہ آتش بازی جو شادی بیاہ، شب بارات و نیو ایئر ناٹ کے موقع پر کی جاتی ہے، حرام ہے، چنانچہ فتاویٰ رضویہ میں

ہے: ”آتش بازی جس طرح شادیوں اور شب براءت میں رائج ہے، بیشک حرام اور پورا جرم ہے کہ اس میں تضحیح مال ہے، قرآن

مجید میں ایسے لوگوں کو شیطان کا بھائی فرمایا، قال اللہ تعالیٰ: ﴿وَلَا تُبَدِّرْ تَبَدِّرًا اِنَّ الْمُبَدِّرِیْنَ کَانُوْا اِخْوَانَ الشَّیْطٰنِ وَکَانَ

الشَّیْطٰنُ لِرَبِّہٖ کَفُوْرًا﴾ ترجمہ: اللہ تعالیٰ نے ارشاد فرمایا: کسی طرح بے جا خرچ نہ کرو، کیونکہ بے جا خرچ کرنے والے شیاطین کے

بھائی ہوتے ہیں اور شیطان اپنے پروردگار کا بہت بڑا ناشکر ہے۔“

(فتاویٰ رضویہ، جلد 23، صفحہ 279، رضافاؤنڈیشن، لاہور)

ایسے مواقع پہ ہلڑ بازی یقیناً مسلمانوں کی ایذا کا باعث بنتی ہے، جبکہ بلاوجہ شرعی کسی مسلمان کو اذیت دینا بھی حرام ہے، حدیث پاک میں ہے: ”من اذی مسلماً، فقد اذانی، ومن اذانی، فقد اذی اللہ“ ترجمہ: جس نے کسی مسلمان کو ایذا دی، اس نے مجھے ایذا دی اور جس نے مجھے ایذا دی، اس نے اللہ کو ایذا دی۔

(المعجم الاوسط، باب السین، من اسمہ سعید، جلد 4، صفحہ 60، مطبوعہ قاہرہ)

وَن وِیْلَیْگ کرنا اپنے آپ کو ہلاکت میں ڈالنا ہے اور اللہ تعالیٰ نے اپنے آپ کو ہلاکت والے کاموں میں ڈالنے سے منع فرمایا ہے، چنانچہ ارشاد باری تعالیٰ ہے: ﴿وَلَا تُلْقُوا بِأَيْدِيكُمْ إِلَى التَّهْلُكَةِ﴾ ترجمہ: اور اپنے ہاتھوں اپنے آپ کو ہلاکت میں نہ ڈالو۔“ (پارہ 2، سورۃ البقرہ، آیت 195)

اس آیت کریمہ کے تحت نور العرفان میں ہے: ”معلوم ہوا کہ ہلاکت کے اسباب سے بھی بچنا فرض ہے، جیسے خود کشی کرنا، بھوک ہڑتال کر کے اپنے آپ کو ہلاک کرنا، زہر کھانا، طاعون کی جگہ جانا وغیرہ۔“

(نور العرفان، صفحہ 37، نعیمی کتب خانہ، گجرات)

ساتھ ہی ساتھ ون وِیْلَیْگ قانوناً بھی جرم ہے، اور قانونی جرم کا ارتکاب شرعاً ناجائز ہے، فتاویٰ رضویہ میں ہے: ”کسی ایسے امر کا ارتکاب جو قانوناً ناجائز ہو اور جرم کی حد تک پہنچے، شرعاً بھی ناجائز ہو گا کہ ایسی بات کے لئے جرم قانونی کا مرتکب ہو کر اپنے آپ کو سزا اور ذلت کے لئے پیش کرنا شرعاً بھی روا نہیں، قال تعالیٰ: ﴿وَلَا تُلْقُوا بِأَيْدِيكُمْ إِلَى التَّهْلُكَةِ﴾ ترجمہ: اور اپنے ہاتھوں ہلاکت میں نہ پڑو۔“

(فتاویٰ رضویہ، جلد 20، صفحہ 192، رضافاؤنڈیشن، لاہور)

واللہ تعالیٰ اعلم ورسولہ اعلم عزوجل و صلی اللہ تعالیٰ علیہ وسلم



کتبہ

مفتی محمد قاسم عطاری

04 صفر المظفر 1435ھ 17 نومبر 2015ء